



[www.oljan.fo](http://www.oljan.fo)

Jan Müller

01 - 11 - 2012

## Stórir leitiáhugi nær fýroyska markinum

Ovurstóri áhugin hjá altjóða oljufeløgum at leita eftir olju og gassi vestan fyri Hetland kann vera ein ábending um, hvat næsti grannin, sum er fýroyski landgrunnurin, kann vænta sær í framtíðini. Vit hava fyrr sæð, at nýggjar olju- og gasskeldur nær markinum hava fingið oljufeløgini at varpa ljós á fýroyska landgrunnin eisini. Og úrslitið av 27. útbjóðingini á bretska landgrunninum vestan fyri Hetland er veruliga eitt prógv um, at oljufeløgini raðfesta hetta økið, nær fýroyska markinum, sera høgt. Talan er nevniliga um rættiliga nógv oljufeløg, tilsamans 23, sum hava fingið tillutað eitt stórt tal av leititeigum í hesum partinum av Atlantsmótinum. Og vert er eisini at býta merki í, at millum feløgini eru fleiri av teimum, sum luttaka í fýroysku oljuleitingini, eitt nú danska DONG, eysturrikska OMV, norska Statoil og bæði tey fýroysku oljufeløgini. Umframt hesi er ein ørgrynna av feløgum, sum vilja brúka orku og pening til at rudda slóð fyri nýggjum olju- og gassfundum í økinum. Leita báðumegin markið Lat okkum fyrst hyggja at, hvat oljufeløgini, sum virka í Fýroyum, hava fingið av loyvum hinumegin markið. OMV boðaði herfyri frá, at tað hevði broytt sína leitistrategi og fór at leggja størri dent á økið vestan fyri Hetland ístaðin fyri Norðsjógvin, og tað sæst so sanniliga eisini aftur í teimum loyvum, sum bretska myndugleikarnir hava latið felagnum. Flestu av loyvunum liggja somuleiðis tætt upp at fýroyska markinum. DONG, sum longu er sera virkið vestan fyri Hetland og sum er partur av fleiri gass- og oljufundum, hevur fingið tillutað eina rúgvu av nýggjum loyvum, serstakliga í økjum, sum liggja tætt við verandi gasskeldur men sum nakað nýtt eisini heilt har suðuri nær oljukeldunum Foinaven og Schiehallion. DONG og Total eru í lýtuni við at byggja út fyrstu gassleiðirnar vestan fyri Hetland nakrantíð, Laggan og Tormore. Vónirnar til at finna nógv meira gass í økinum eru stórar. Statoil hevur eisini víðkað sítt leitivirksemi vestan fyri Hetland. Umframt at

vera fyrstøðufelag í loyvi tætt upp at markinum er tað eisini partnari í fleiri loyvum, har DONG og Centrica eru fyrstøðufeløg. Føroysku oljufeløgini eru eisini rættiliga sjónlig vestan fyri Hetland. Faroe Petroleum er fyrstøðufelag í fleiri loyvum og partnari í øðrum, meðan Atlantic Petroleum er partnari í fleiri loyvum. Eisini bretska Valiant, sum er við í føroysku leitingini, hevur fingið tillutað loyvi vestan fyri Hetland. Hini feløgini, sum hava fingið leitoloyvi vestan fyri Hetland og har fleiri av loyvunum liggja tætt við føroyska markið, eru - Total, BP, Shell, E.ON, Dana, GdF Suez, Nexen, Centrica, First Oil, Chryasor, Dyas, Summit, Nippon, Idemitsu, Cieco, RWE Dea og Premier. Bretar fegnir Samanumtikið eru bæði feløg og myndugleikar væl nøgd við úrslitið av 27. útbjóðingini í Bretlandi. Bretski orkumálaráðharrin John Hayes fegnast um úrslitið og sigur, at oljuvinnan er av alstórum týðningi fyri bretska búskapin. 440.000 fólk arbeiða í hesi vinnuni, sum stendur fyri 400 milliardum krónum av samlaða búskapinum. Hann er somuleiðis nøgdur við, at stjórnin hevur lækkað skattin á ávísu útbýggingum og økjum. Í 2010 gjørði stjórnin av at hækka skattin á oljufeløg munandi, og avleiðingin gjørdist, at áhugin fyri at gera íløgur í oljuleiting og útbýggingar árið eftir minkaði so mikið, at hetta fekk klokkurnar at ringja í London. Eftir ávaringar frá felagnum hjá oljuídnaðinum, Oil & Gas UK, slepti stjórnin ein part av skattahækkingunum, og hevur hetta nú sera jaliga ávirkan á virkseminum á bretska landgrunninum. Nakað, sum eisini kemur virkseminum nær føroyska markinum væl við. Ráðharrin vísir á, at endamálið við at broyta og bota um oljuskattaskipanina hevur m.a. verið at stuðla undir útbýgging av smærri keldum, at rudda slóð fyri nýggjum oljufeløgum og haraftrat at skapa betri karmar fyri tey stóru oljufeløgini, ið m.a. standa fyri risaútbýggingin eitt nú vestan fyri Hetland.

